



पटना में कब से चलेगी मेट्रो ट्रेन?

डिप्टी सीएम सम्राट चौधरी ने बताई तारीख...



पटना. बिहार सरकार ने गुरुवार को राज्य विधानसभा को सूचित किया कि पटना मेट्रो अगले साल स्वतंत्रता दिवस से सेवाएं देनी शुरू करेगी। डिप्टी सीएम सम्राट चौधरी ने विधानसभा में चालू वित्त वर्ष के लिए 32,506 करोड़ रुपये का दूसरा अनुपूरक बजट पेश करते हुए यह जानकारी दी। विधानसभा ने विपक्षी सदस्यों की अनुपस्थिति में 2023-24 वित्त वर्ष के लिए दूसरा अनुपूरक बजट ध्वनिमत से पारित कर दिया। विपक्षी सदस्यों ने समाज कल्याण विभाग द्वारा

योजनाओं के कार्यान्वयन में कथित अनियमितताओं को लेकर बहिर्गमन किया था। चौधरी ने कहा, “32,506 करोड़ रुपये के अनुपूरक बजट का उपयोग राज्य में केंद्र और बिहार सरकार की विभिन्न योजनाओं के प्रभावी कार्यान्वयन में किया जाएगा। इस राशि से पटना मेट्रो रेल परियोजना के पहले चरण को पूरा कर लिया जाएगा। पटना मेट्रो अगले साल स्वतंत्रता दिवस से अपना परिचालन शुरू करेगी...” उन्होंने कहा कि कैमूर जिले में ‘पर्यटक

केंद्र’ के विकास सहित पर्यटन विभाग से संबंधित कई परियोजनाओं के विकास के लिए भी इस निधि का उपयोग किया जाएगा। चौधरी ने कहा, “निधि का उपयोग सर्व शिक्षा अभियान, सार्वभौमिक प्राथमिक शिक्षा, राष्ट्रीय ग्रामीण स्वास्थ्य मिशन कार्यक्रम, पीएम श्री योजना आदि के क्रियान्वयन के लिए किया जाएगा।” इसके अलावा, इस निधि का उपयोग राज्य में कई अन्य बुनियादी ढांचा परियोजनाओं के विकास के

लिए भी किया जाएगा। पटना मेट्रो परियोजना के प्रारंभिक चरण में दो गलियारे उत्तर-दक्षिण गलियारा और पूर्व-पश्चिम गलियारा शामिल हैं। विधानसभा ने चालू वित्तीय वर्ष में व्यय के लिए राज्य के समाज कल्याण विभाग की 3028 करोड़ रुपये की दूसरी अनुपूरक मांग को भी ध्वनिमत से पारित कर दिया। मदन सहनी ने विपक्षी दलों के आचरण की कड़ी आलोचना की समाज कल्याण मंत्री मदन सहनी ने 3028 करोड़ रुपये की विभागीय अनुपूरक मांग पर बहस का जवाब

देते हुए विपक्षी दलों के आचरण की कड़ी आलोचना की और कहा, विपक्षी दल समाज के गरीब और सामाजिक रूप से कमजोर वर्गों के खिलाफ हैं। यही कारण है कि बहस में भाग लेने के बाद भी, जब अनुपूरक मांग पारित की जा रही थी तो उन्होंने सदन से बहिर्गमन किया। उन्होंने कहा कि राज्य सरकार ने महिलाओं, बच्चों, दिव्यांगजनों, वृद्धों और समाज के अन्य वंचित वर्गों के उत्थान और सुरक्षा के लिए कई कल्याणकारी योजनाएं शुरू की हैं।

सांसद पप्पू यादव को फिर मिली जान से मारने की धमकी

सहरसा. पूर्णिया के निर्दलीय सांसद पप्पू यादव को एक बार फिर से जान से मारने की धमकी मिली है। धमकी देने वाले ने पप्पू यादव को 24 दिसंबर तक जान से मार देने की चेतावनी दी है। सांसद को मिली धमकी का ऑडियो भी सामने आया है। जिसमें यह कहते सुना जा सकता है कि तुम (सांसद) कितना भी बुलेट प्रूफ गाड़ी ले लो लेकिन हम तुम्हें छोड़ने वाले नहीं हैं।

पप्पू यादव को 24 दिसंबर तक जिंदा रहने की चुनौती दी
धमकी देने वाले ने पप्पू यादव से कहा कि जो तुमने बुलेट प्रूफ गाड़ी लिया है। उससे कुछ होने वाला नहीं है। धमकी देने वाले ने कहा कि हमने चंडीगढ़ में सिंगर बादशाह के क्लब के बाहर जो ब्लास्ट कराया है न ...उसको तो हम सिर्फ चुनौती दिया है.. तेरे साथ तो पूरा कांड करेंगे। तुझे 24 दिसंबर तक का समय दिया है। अगर माई का लाल है तो बच के दिखा। तुम चाहे बुलेट प्रूफ टेस्ला ले लो हमसे बच नहीं सकते।
सांसद को गिफ्ट मिली बुलेटप्रूफ लैंड क्रूजर
बता दें कि कथित तौर पर लॉरेंस बिश्नोई गिरोह से जान से मारने की धमकी मिलने के बाद पप्पू यादव ने अपनी निजी सुरक्षा बढ़ा दी है। सोमवार (25 नवंबर) को एक करीबी दोस्त ने उनकी सुरक्षा सुनिश्चित करने के लिए उन्हें बुलेटप्रूफ लैंड क्रूजर कार गिफ्ट की। पप्पू



यादव 26 नवंबर से बुलेटप्रूफ लैंड क्रूजर से सफर कर रहे हैं। मंगलवार को पप्पू यादव ने कहा कि सरकार को मेरी सुरक्षा की परवाह नहीं हो सकती है, लेकिन मेरे दोस्त और बिहार और भारत के लोग मेरे साथ खड़े हैं। उन्होंने यह भी दावा किया कि बखारबंद लैंड क्रूजर इतना सुरक्षित है कि रॉकेट लॉन्चर भी इसे नष्ट नहीं कर सकता। बुलेटप्रूफ लैंड क्रूजर है सबसे सुरक्षित वाहन जानकारी के

अनसार, लैंड क्रूजर सबसे सुरक्षित वाहनों में से एक है। इसमें सीसा और पॉलीकार्बोनेट के संयोजन से बना बैलिस्टिक ग्लास है, जो 500 राउंड गोलियों को झेलने में सक्षम है। इसे विस्फोटों को सहन करने के लिए डिज़ाइन की गई है। हाल ही में मुंबई में एनसीपी नेता बाबा सिद्दीकी की हत्या के बाद से पप्पू यादव को लॉरेंस बिश्नोई गिरोह से धमकियां मिलनी शुरू हो गईं।

ब्रांडेड तेल खरीद रहे हैं तो सावधान रहिये

इन बड़ी कंपनियों के नाम पर हो रहा धोखा, पटना में बड़ा एक्शन

पटना. राजधानी पटना की मालसलामी थाना पुलिस ने मंसूरगंज इलाके में छापेमारी कर नकली तेल के कारोबार का भंडाफोड़ किया है. पटना सिटी में पुलिस ने मौके से लगभग एक करोड़ मूल्य के नकली तेल बरामद किये हैं. वहीं, गोदाम से भारी मात्रा में ब्रांडेड कंपनियों के नकली रैपर, बोतल, ढक्कन समेत अन्य उपकरणों को भी जब्त किया है. पुलिस ने नकली तेल का कारोबार करने वाले मुख्य संचालक संजय कुमार को भी हिरासत में ले लिया है,



जिससे पुलिस कड़ी पूछताछ करने में जुटी है. बताया जाता है कि मुख्य संचालक संजय कुमार फॉर्चून, स्कूटर और वैभव ब्रांड के नाम पर नकली तेल का निर्माण कर उसे बाजारों में बेचने का काम करवाता था. बता दें कि

नकली तेल के कारोबार का पता लगने पर इस संबंध में कंपनियों के अधिकारियों ने पूरे मामले से पटना डीआईजी सह एसएसपी को अवगत कराया. इसके बाद डीआईजी सह एसएसपी राजीव मिश्रा के विशेष दिशा-निर्देश पर पुलिस टीम ने छापेमारी कर नकली तेल के कारोबार का भंडाफोड़ कर दिया. ब्रांडेड कंपनियों के नाम पर धोखा इस मामले के बारे में पूछे जाने पर कंपनी के अधिकारी टोटन चक्रवर्ती ने बताया कि अवैध धंधेबाज ब्रांडेड कंपनियों के नाम

पर नकली तेल का निर्माण कर उसे बाजारों में बेचने का काम करते थे. कंपनी के अधिकारियों की मानें तो बरामद तेल की कीमत लगभग एक करोड़ के आसपास है. मालसलामी पुलिस ने यह बताया मौके पर मौजूद मालसलामी थाने के दारोगा संजय कुमार ने घटना की पुष्टि करते हुए जल्द ही पूरे मामले का उद्घेदन कर लिए जाने का भरोसा दिलाया है. फिलहाल पुलिस हिरासत में लिए गए मुख्य संचालक संजय कुमार से कड़ी पूछताछ करने में जुटी है.

स्मार्ट मीटर और नौकरी के मुद्दे पर बिहार विधानसभा में जमकर हुआ हंगामा, विपक्ष ने किया सदन का बहिष्कार

पटना. बिहार विधानसभा के शीतकालीन सत्र का आज आखिरी दिन है। वहीं विपक्ष ने स्मार्ट मीटर और नौकरी के मांग को लेकर सदन का बहिष्कार कर दिया है। स्मार्ट मीटर को लेकर महागठबंधन के विधायकों ने सवाल किया था कि स्मार्ट मीटर पर सरकार के मंत्री जवाब दे, लेकिन इनका आरोप है कि मंत्री जवाब नहीं देते हैं।

इसीलिए हम लोगों ने सदन का बायकाट कर दिया है और अब हम जनता की अदालत में जाएंगे। राष्ट्रीय जनता दल के विधायक भाई वीरेंद्र ने कहा कि सरकार बिल्कुल स्मार्ट मीटर के मुद्दे पर भाग रही है। इसे किसी हालत में बर्दाश्त नहीं किया जाएगा। भाई वीरेंद्र का कहना है कि हम लोग सवाल लाए थे स्मार्ट मीटर पर

लेकिन भारी हंगामा के बाद भी सरकार ने इस पर कोई जवाब नहीं दिया। वहीं भाकपा माले के विधायक दल के नेता महबूब आलम ने स्मार्ट मीटर के नाम पर बिहार बंद की घोषणा कर दी है इनका कहना है कि महागठबंधन की बैठक में डेट को लेकर फाइनल करेंगे हम लोग स्मार्ट मीटर पर बिहार बंद करेंगे।

चोर-चोर कह जमकर किया पथराव

आरोपी के घर छापेमारी करने गई पुलिस पर हमला



मुजफ्फरपुर. मुजफ्फरपुर में हत्या के फरार चल रहे आरोपी कृष्ण मुरारी राय को पकड़ने के लिए गई पुलिस की टीम पर आरोपियों ने हमला कर दिया, जिसमें दो सब इंस्पेक्टर सहित कई जवान घायल हो गये। घायल दोनो सब इंस्पेक्टर को बेहतर इलाज के लिए एसकेएमसीएच मेडिकल कॉलेज में भर्ती कराया गया है। इस घटना को अंजाम देने के बाद सभी आरोपी मौके से फरार हो गये, जिन्हें गिरफ्तार करने के लिए पुलिस छापेमारी कर रही है। मामला सिवाई पट्टी थाना क्षेत्र के चतुरासी गांव की है।

का कहना है कि हत्या के मामले में फरार चल रहे आरोपी कृष्ण मुरारी राय को पकड़ने के लिए पुलिस की टीम आरोपी के घर पहुंची। इस दौरान आरोपी के परिजनों ने पुलिस की टीम पर हमला कर दिया। पुलिस का कहना है कि माहौल बिगाड़ने के लिए अपराधी के समर्थक चोर-चोर बोलकर दर्जनों की संख्या में आरोपियों के परिजन और समर्थकों ने हमला कर दिया। इस हमले में पुलिस के दो सब इंस्पेक्टर और तीन जवान घायल हो गए। सब इंस्पेक्टर मोहम्मद अब्दुल्ला और कुमारी अदिति को गंभीर चोट आई है, जिसको इलाज के लिए

मेडिकल कॉलेज में भेजा गया है। आरोपी के समर्थकों ने पुलिस के वाहन को भी क्षतिग्रस्त कर दिया।
पुलिस को देखकर चोर-चोर कहकर मचाने लगे शोर
पुलिस का कहना है कि आरोपी ने खुद को पुलिस से बचाने के लिए जोर-जोर से चोर-चोर कहकर शोर मचाने लगा। चोर होने की बात सुनकर ग्रामीणों की भीड़ वहां जुट गई और ईट-पत्थर से पुलिस पर हमला कर दिया। घटना की सूचना मिलने के बाद मौके पर पुलिस की अन्य कई टीम घटनास्थल पर पहुंच कर कार्रवाई में जुट गई। फरार आरोपी सहित टीम पर हमला करने के मामले

में 20 आरोपियों पर प्राथमिकी दर्ज की गई है।
एसपी ने कहा -की जा रही कार्रवाई
पूरे मामले में एडिशनल एसपी ईस्ट सहरियार अख्तर ने बताया कि सिवाई पट्टी थाना क्षेत्र में हत्या मामले में फरार आरोपी को गिरफ्तार करने के लिए पुलिस की टीम गई थी।आरोपी और कई लोगों ने पुलिस पर हमला किया है। दो दरोगा घायल हुए हैं, जबकि कुछ अन्य जवान भी चोटिल हुए हैं। मामले में छापेमारी की जा रही है। जल्द ही आरोपी को गिरफ्तार किया जाएगा। पुलिस आरोपियों के ठिकाने पर छापेमारी कर रही है।